

“అయిందనుకుంటున్నాను స్వామీ. ధ్యాన సమయంలో నాకు వెయ్యి సూర్యుల కాంతి జ్యోతి రూపంలో ప్రజ్వరిల్లుతూ కనుబొమల మధ్య కనబడుతోంది. ఆ సమయంలో పరమ ఆనందం, శాంతి కూడా కలుగుతున్నాయి.”

“పిచ్చివాడా! ఎవరికి వారికి మల విసర్జన అయాక పూర్తిగా అయిందో లేదో ఇతరులని అడగకుండా అది ఎలా తెలిసిపోతుందో, అలాగే ఆత్మసాక్షాత్కారం అయాక ‘నాకది అయింది’ అని ఎవరికి వారికి ఇతరులని అడగకుండానే తెలిసిపోతుంది. ఆత్మ సాక్షాత్కారం పొందాక ఆ విషయంలో ఇంక ఎలాంటి ప్రశ్నలూ, సమాధానాలు ఉదయించవు. అదే దానికి గుర్తు.” వివరించాడు గురువు.

165. విలువైన నగలు

ఓ కృష్ణ భక్తురాలింట్లోకి ఓ దొంగ రహస్యంగా ప్రవేశించి ఆవిడ నగలు దొంగతనం చేసాడు. ఇంతలో దొంగతనం గురించి ఆ ఇంటి వాళ్ళకి తెలిసి హడావిడి చేసారు. దాంతో పారిపోయేందుకు వీలుకాక ఆ దొంగ వారింట్లోని ఆశోక చెట్టు కొమ్మల్లో దాక్కున్నాడు.

“పోతే పోయాయి ఆ చవక నగలు. ఇవే కృష్ణుడి నగలైతే నేను బాధ పడేదాన్ని, ఎందుకంటే ఈ ప్రపంచంలో కృష్ణుడి నగలని మించి ఖరీదైనవి ఎక్కడ ఉంటాయి?” ఆ భక్తురాలు గట్టిగా చెప్పింది.

ఆ మాటలు విన్న ఆ దొంగకి కృష్ణుడి నగల మీద ఆశ పుట్టింది. అవి దొంగిలిస్తే ఇక జీవితాంతం దొంగతనం చేయకుండా సుఖంగా జీవించవచ్చన్న కోరికతో అతను వాకబు చేస్తే కృష్ణుడు బృందావనంలో ఉండేవాడని తెలిసింది. అతను బృందావనం చేరుకున్నాడు. సదా కృష్ణుణ్ణి భజన చేసే అక్కడి భక్తుల నించి వెలువడే భక్తి తరంగాల వల్ల, పైగా కృష్ణుడు

నడిచిన నేల మీది మట్టి ప్రభావం వల్ల త్వరలోనే అతనికి కృష్ణుడి నగల మీద గల ప్రేమ కృష్ణుడి మీదకి మళ్ళింది.

తను దొంగిలించిన నగలని అతను కృష్ణుడి దేవాలయానికి ఇచ్చేసి, దొంగతనాలు మానేసి కృష్ణ భజనలో పాల్గొంటూ భక్తి పారవశ్యం పొందసాగాడు. ఓ రోజు అతనికి ఎదురు పడ్డ ఓ కృష్ణ భక్తురాలు అతన్ని తేరిపార చూసి సంతృప్తి పడింది. అతను తన నగలని దొంగిలించి చెట్టెక్కి దాక్కున్నాడని గ్రహించి, ఆ నాడు కృష్ణుడి నగలు విలువైనవని చెప్పినామే ఆవిడ!

166. దొంగ - సన్న్యాసి

ఓ ధనవంతుడి ఇంట్లో దొంగతనం చేసి పారిపోతున్న ఓ దొంగ తనని తరిమే మూక నించి తప్పించుకోడానికి దారిలో అటూ ఇటూ చూసాడు.

దారిలో నిద్రపోతున్న ఓ సన్న్యాసి దుస్తులు దొంగిలించి, ఒంటికి విభూది రాసుకుని ఆ బట్టలు ధరించాడు. అతన్ని చూసి అంతా నిజమైన సన్న్యాసి అని భావించి పళ్ళు, ఫలాలు ఇచ్చి కాళ్ళకి మొక్కి వెళ్ళారు.

‘ఒట్టి వేషానికే సన్న్యాసికి ఇంత గౌరవం లభిస్తే, నిజమైన సన్న్యాసినైతే ఇంకా ఎంత గౌరవం లభిస్తుంది?’ అనుకున్నాడా దొంగ.

దాంతో ఆ దొంగ సన్న్యాసించి పారమార్థిక జీవితం గడపసాగాడు.

167. దేవుడు ఎక్కడుంటాడు?

ఓ ఆరేళ్ళ పిల్ల ఓ హరికథా కాలక్షేపానికి వెళ్ళింది. ఇంటికి తిరిగి వచ్చాక ఆ పాపని తాతయ్య అడిగాడు.

“దేవుడు ఎక్కడున్నాడో చెప్తే నీకో రూపాయి ఇస్తాను.”

“తాతయ్య. దేవుడు ఎక్కడ లేడో చెప్తే నేను నీకు పది రూపాయలు ఇస్తాను.” రక్కున జవాబు చెప్పిందా పిల్ల.